

"Çəkdiyim əziyyət halalın olsun, oğlum!"

"Gələcək nəsillər bunu unutmamalıdırlar, çünki biz müqəddəs Vətən uğrunda övlad qurban verdik, canımızın bir parçasını itirdik. Onları çətinliklərlə, min bir əzaba qatlaşaraq böyütmüştük. Belə şeyləri heç vaxt dilimə gətirməmişəm - valideynlik borcumdur. İndi isə insanların, xalqın qarşısında başıuca, alnıaçıq, üzüağ dayandığıma görə deyirəm: sənə çəkdiyim əziyyət halalın olsun, oğlum!" Bu sözləri Aprel döyüşlərinin qəhrəmanı, Milli Ordumuzun şəhidlik məqamına yüksəlmiş əsgərinin Sumqayıt şəhərində keçirilən qırx mərasimində anası Ceyran Axundova söyləyib.


Əbdülməcəd Axundov. Bu kimlik Aprel savaşına qədər ictimaiyyətə heç nə demirdi, yalnız öz ailəsinə və dost-tanışlarına məlum idi. İndi ümumxalq məhəbbəti qazanıb, minlərlə insanın sevimlisinə çevrilib, ən başlıcası isə ilahi təqdirdə layiq görülüb. Hər gün Sumqayıtın 16 sayılı məktəbində əyləşdiyi partanın, Şəhidlər xiyabanında uyuduğu məzarın üstünə təzə-təzə gül dəstələri düzülür, sevgi, təşəkkür, pərəstiş məktubları qoyulur, söhbətlərdə, düşüncələrdə, xatirələrdə anılır.

Şəhidimizin qısa, lakin heyrətamiz hadisələrlə dolu həyat kitabını yenidən vərəqləmək üçün anası Ceyran Axundova ilə Xırdaladakı iş yerində (o, Sumqayıt Regional Mədəniyyət İdarəsinin Abşeron rayonu üzrə nümayəndəsidir) görüşüb söhbətləşirik. "Atası da, mən də maaşa baxan adamlarıq, ürəyindən bir şey keçəndə evdə ona yetəcək pulun olmasını dəqiqləşdirməmiş istəyini dilə gətirməzdi... Cəsurluğuna, qorxmazlığına baxmayaraq,

kimləni incitməzdi, yalnız gücsüzü, köməksizi qorumaq məqsədilə savşardı".

Doğmalarının söhbətlərindən aydınlaşır ki, mərdlik, cəsurluq, kişilik, dürüstlük vətənpərvərlik bu gəncin xarakterindəki ən ümdə cizgilər idi. Ramil Səfərova, digər ünlü hərbiçilərə və döyüşçülərə, Qarabağ qazilərində xüsusi dəyər verər, Mübariz İbrahimoğlu, Fərid Əhmədovun, vətənin azadlığı naminə ölümə atılan şəhidlərimizin xatirəsini əziz tutardı.

Aprelin 5-də atəşkəsin bərpasına çağırış zəminində Qırmızı Xaç Komitəsi bildirir ki, neytral zonadakı sağ qalanların, yaralıların və həlak olanların dəyişdirilməsinə start verilib. Gözü yoldan yığılmayanların ürəyində güclü bir ümid qığılcımı parlayır: deməli, düşmənin arxasında hələ də ölümə yaxa tanıtmayan igidlərimiz var, mühasirəni yarmaq, orduya birləşmək üçün fürsət gözləyirlər. Lakin heyhat! Həmin vaxt onlarca valideyn, övlad, qardaş-bacı, ömür-gün yoldaşı, dost-tanışdan ötrü həyat zərurətli ümid



alışı, titrədi, öləzidi və söndü. Çünki növbəti bəyanatların mətnində "sağ qalan", yaxud "yaralı" ifadəsi yox idi, yalnız meyitlərin qaytarılmasından söhbət gedirdi...

Əvvəl qardaşı yollanıb Tərtərə, sonra atası, bütün hərbi hissələri, xəstəxanaları, morqları ələk-vələk eləyiblər, gördüm deyən olmayıb, nəhayət, Bərdədən əlaqə saxlayıblar ki, "burdadır, təcili gəlin". Pişvazına çıxıblar: elə özünün daim arzuladığı görkəmdə, məqamda, ruhi yüksəlişdə, meracda imiş, Azərbaycan bayrağına bürünmüş tabutun içərisində uyuyurmuş... Bəli, doğmaları Əbdülməcədə yetişəndə, o, artıq öz əzizinə - ilahi hədəfinə, müqəddəs sevgisinə qovuşmuşdu.

Əbdülməcəd Nadirşah oğlu Axundov bu dünyada çox az, cəmi 23 il ömür sürdü. Tərcümeyi-halı da elə böyük deyil: 15 oktyabr 1993-cü ildə Sumqayıtda doğulub. 1999-2010-cu

illərdə şəhər 16 sayılı orta məktəbində təhsil alıb, 2011-2015-ci illərdə Azərbaycan Texniki Universitetində elektrik mühəndisi ixtisasına yiyələnib. Ali məktəbi bitirdikdən sonra hərbi xidmətə yollanıb, Azərbaycan Silahlı Qüvvələri sıralarında çavuş rütbəsində, manqa komandiri vəzifəsində hərbi xidmət keçib.

Oxşar cümlələrə hər kəsin məlumat bazasında rast gəlinə bilər, lakin bundan sonra qeyd olunanlar artıq bioqrafik bilgiləri kölgədə qoyub əbədiyyət dastanına çevrilir və hər kəsə də nəsihət deyil: erməni silahlı birləşmələrinin təxribat cəhdlərinin qarşısının alınmasında şəxsi igidlik və rəşadət göstərərək qəhrəmancasına şəhid olub.

Onun fədakarlığı dövlət və xalq tərəfindən dəyərləndirildi; Ə.Axundov ölümündən sonra "Hərbi xidmətdə fərqlənməyə görə" 3-cü dərəcəli medalı ilə təltiflənib. Təhsil aldığı orta məktəbdə xatirəsini əbədiləşdirmək üçün bilik yarışları keçirilir. Gənc Mühəndislər Cəmiyyəti İctimai Birliyinin qərarı ilə Azərbaycan Texniki Universitetinin məzunu kimi adına mükafat təsis olunub. Onun qəhrəmanlığı məzarı üzərinə qoyulmuş məktubda yazılan bir cümlə ilə dəyərləndirilə bilər: "Əvvəl bir ailənin oğlu idin, indi bütün Azərbaycanın övladısan!"

Qurban MƏMMƏDOV